

Il-Knisja ta' Bir Miftuħ

jikteb Chev. Mario Coleiro OSJ



Fil-kampanja taghna nsibu bosta kappelli u knejjes li jsebbhu l-ambjent tal-gżejjer Maltin. Xi kultant dawn il-kappelli nsibuhom ukoll viċin tal-abitat u saħansitra fil-qalba tal-irhula.

Oħrajn li fil-qedem kienu imwarbin u fid-diżabitat illum sar xi żvilupp hdejhomm li bidel kompletament l-ambjent tal-madwar.

F'bosta każi nsibu li ma' dawn il-knejjes hemm marbuta xi legġenda jew xi storja partikolari. Oħrajn magħhom għandhom marbuta storja interessanti bħal dawk li kienu parroċi jew knejjes ta' kult u devozzjoni.

Wahda mill-iktar knejjes li għandha storja rikka hija bla dubju ta' xejn il-knisja ta' Santa Marija ta' Bir Miftuħ. Din fil-qedem kienet wahda mill-ikbar parroċi ta' Malta.

Meta wiehed ikun irid jagħmel riċerka fuq xi post partikolari, hafna mill-informazzjoni jkollu jfittixha f'dokumenti jew kotba antiki.

Fortunatament f'pajjiżna fadlilna hafna minn dawn id-dokumenti li permezz tagħhom nistgħu nisiltu din l-informazzjoni. Dawn id-dokumenti jinsabu fil-Biblijoteka Nazzjonali fil-Belt Valletta, fl-Arkivju Nazzjonali fir-Rabat u f'hafna arkivji parrokkjali li nsibu mxerrdin ma' kullimkien, speċjalment fil-parroċi antiki ta' pajjiżna.

Żgur li dokumenti mportanti, li minnhom nistgħu niehdu informazzjoni fuq knejjes, huma l-visti pastorali li kienu jwettqu l-Isqfijiet fil-parroċi ta' Malta u Ghawdex. Dawn il-visti pastorali

kienu jkunu speċi ta' inventarju ta' dak kollu li kien jinstab fil-knejjes u fil-proprietà tagħhom.

Hafna minnhom jagħtuna deskrizzjoni dettaljata f'liema stat kienu jinsabu l-knejjes, informazzjoni fuq l-artali, paramenti sagri u apparat iehor li kienu jippossedu l-knejjes.

Minn dawn id-dokumenti niehdu wkoll informazzjoni ta' meta l-Isqof kien jiddeċiedi li jipprofana xi knisja li kienet tkun fi stat hażin jew ta' bini, jew għax abbandunata.

Meta thares lejn il-knisja ta' Bir Miftuħ naraw li din hija knisja antika hafna u li minn dejjem kienet miżmuma tajjeb u kellha l-bżonnijiet kollha. Dan nafuh minn żjarat li saru fiha minn diversi isqfijiet.

L-ewwel żjara li nafu biha f'din il-knisja hija ż-żjara li kien għamel l-Isqof Senatore de Mello fl-1436. Minn dan id-dokument nafu li l-knisja kienet fi stat tajjeb hafna u kienet diġà parroċċa li magħha kienet tiġbor l-irhula tal-Gudja, Hal Luqa, Hal Tarxien, Hal Kirkop, Mqabba, Hal Safi u Hal Farrug. Dan juriha l-firxa ta' art li kienet tiġbor fiha din il-parroċċa.

Minn dokumenti oħra jidher li kien il-Kanonku Consalvo Cansciun li fi żmien u ċekknet u nghatat l-għamla li għandha llum. Dan seħh qabel il-wasla tal-Kavallieri f'Malta fl-1512.

Fl-ghelieqi ta' wara l-knisja għadna nistgħu naraw il-pedamenti tal-parti tal-knisja li nhattet. Irraġuni għala din iċċekknet ma nafuhix eżatt; jista' jagħti l-kas li dan sar peress li l-knisja kellha

l-hsara u biex jiġu ffrankati l-ispejjeż tat-tiswija tnehhiet il-parti li kellha l-hsara.

Nafu wkoll li din garrbet hsarat fl-1565 waqt l-Assedju l-Kbir u għalhekk wara kellha tissewwa.

Żjara pastorali oħra importanti li saret f'din il-knisja kienet dik li għamel Monsinjur Pietro Dusina li kien l-ewwel Inkwiżitur ta' Malta; din saret fl-1575 eżatt 10 snin wara l-assedju. Dusina jagħtina deskrizzjoni tajba tal-knisja u jelenka wkoll l-opri artistici li konna nsibu fil-knisja dak iż-żmien.

B'hekk nafu li barra l-artal magġur kellha erba' artali oħra li kienu dedikati lill-Assunta, San Kożmu, San Damjan u l-Ispirtu s-Santu. Jidher li sa dan iż-żmien kien għadhom weqfin iż-żewġ knejjes żgħar li kienu jmissu ma' din il-knisja li kienu dedikati lill-Assunta u l-oħra lit-Twelid tal-Madonna.

Dusina żar dawn il-knejjes u jagħti deskrizzjoni tagħhom ukoll. F'din il-vista Dusina waqqaf f'din il-knisja l-Fratellanza tas-Sagrament.

L-Isqof Cagliares żar din il-knisja f'Settembru 1615. Minn din il-vista nafu li l-knisja kellha tabernaklu tal-injam li fiha kien jitpoġġa pissidi tal-fidda. Cagliares jagħti deskrizzjoni tal-kwadru titolari kif ukoll tal-kumplement tal-pittura.

Fi żmien il-Gran Mastru Cottoner f'din il-knisja kien sar sagralegġ meta xi hallelin serqu l-pissidi li kien mimli ostji kkonsagrati. Din is-serqa għabet il-kundanna ta' kulhadd u kienet haġa li skonvolġiet lill-poplu.



Il-Gran Mastru Cottoner flimkien mal-Isqof Balaguer harġu *scommunca maggiore* lil min kien wettaq dan is-sagrileġġ.

Fl-1673 saret iż-żjara tal-Isqof Astiria f'din il-knisja li kompli iktar dettalji fuq l-istat taghha f'dak iż-żmien. Miż-żjara ta' dan l-Isqof nafu li fin-nofs tal-knisja

kellha fejn kienu jindifnu l-mejtin u kien jinsab wieqaf salib tal-gebel.

L-Isqof Astiria jghidilna wkoll li f'dak iż-żmien il-knisja kellha hames bibien li wiehed minnhom, dak tax-xellug, kien jinfed ghaż-żewġ kappelli li jsemmi Dusina fil-vista tiegħu.

Minn dawn iż-żjarat naraw kemm nistghu niehdu informazzjoni importanti fuq l-istorja ta' bini bhal din il-knisja.

Fatt li jidher ċar huwa li l-knisja ta' Santa Marija ta' Bir Miftuh sa mill-bidu taghha kienet knisja importanti għall-funzjonijiet li kienet taqdi. Nafu wkoll li għal xi żmien kienet iservi ta' knisja parrokkjali għal tliet parroċċi; li kienu dik ta' Bir Miftuh (il-Gudja) ta' Hal Kirkop u tal-Imqabba. Fiha dak iż-żmien kieu jservu tliet kappillani.

Dan kien sar peress li f'dawn iż-żewġ irhula ma kienx hemm knisja adekwata biex taqdi dan id-dover.

Fortunatement din il-knisja għaddiet f'idejn Din l-Art Helwa li hadet hsieb tirrestawraha u żammitha fi stat tajjeb. Il-lum il-knisja hija attrazzjoni turistika u fiha jsiru diversi attivitajiet kulturali. Barra minn hekk tkun miftuha fuq bażi regolari għall-viżitaturi.

Arsenio Motoring School

2/4 Triq l-Annunzjata
Gudja GDJ 1050



Mob: 7928 9807
Tel: 2169 6308